

TUTÚ CÚÚ ÒNÍ NÍ CADÚHA TÉ JUÀÁ

Càháⁿ váha-yu cuèndá té Găyú

¹Te yúhú té Juàá té yìndaha ñaha xii ñáyiú sàndáá iní tnúhu Jèsús, chido tnuní-í tnúhu-a ìⁿ núú tùtú sá cúú-xí yòhó té Găyú téé ío cùu iní-í, chi ndècu ndìhi-n tnúhu ndáá tnúhu Yá Ndiòxí.

²Te yòhó téé ío cùu iní-í, xìcáⁿ táhù-í núú Yă Ndiòxí sá cúndècu váha-n ñà túú nă cumání xii-n, te vá cùhú-n, chi sa nàha-í sá ndécú vâha-n nùú Yă Ndiòxí. ³Te ío ní cudíí ìní-í òré ní sáá ñáyiú ndècu ichi Yá Ndiòxí, te ní cachí tnúhu-yu sá sàndáá ndisa iní-n tnúhu ndáá diu-ni tnúhu-gá te tnì-n nchaa nacuáa càháⁿ tnúhu-áⁿ. ⁴Te ío cùdíí ìní-í ní níhì-í tnúhu sá ncháá-ní ñáyiú ní sanu ichi-í ichi Yá Ndiòxí ndécú-ní-yu ichi-gá, te quide-ní-yu nchaa nacuáa càháⁿ-gá.

⁵Te yòhó téé ío cùu iní-í, ío váha quide-n núú Yă Ndiòxí, chi chindee-n nchaa ñáyiú véxi dava-gá ñuú xícá, ñáyiú sàndáá iní tnúhu Yá Ndiòxí. ⁶Te nchaa ñáyiú-áⁿ càháⁿ-yu núú tàcá ñáyiú càháⁿ ndìhi Yá Ndiòxí iha sá ìo cùu iní-n nchaa tnaha ñáyiú-n dàtná càháⁿ Yă Ndiòxí. Te yúhú càháⁿ ndàhú-í núú-n sá cádá ndè-ni iní-n chindee-n nchaa ñáyiú-áⁿ nchaa sá xíní ñùhú-yu ichi. Te núu ducaⁿ na càda-n te quide-n nacuáa cùu iní Yă Ndiòxí, te xìnu cuechi-n tnahá-n nùú-gă. ⁷Chi nchaa ñáyiú-áⁿ nì tnií-yu ichi cuáháⁿ-yu càháⁿ-yu tnúhu Jèsús. Te ñá túú tnì-yu ní ìⁿ sá sãñaha ñáyiú ñá túú ndècu ichi Yá Ndiòxí. ⁸Te núu xíáⁿ nchoo xìni ñuhu-xi chindee-o nchaa ñáyiú xìnu cuechi núú-gă ñáyiú càháⁿ tnúhu-gá, te ducaⁿ te cutnùní iní-ó sã tnàhá-ó xìnu cuechi-o ndìhí-yu núú-gă.

Ñá túú quide váha té Diótrefés

⁹Te yúhú ní tendaha-í tutú cuáháⁿ núú tàcá ñáyiú chìnùhú-yu Yá Ndiòxí, dico ìⁿ téé ndècu-áⁿ nání-dě Diótrefés, te ñá sàndáá iní-dé nchaa tnúhu càháⁿ-í, chi cuìní-dé cunuu-dě núú-yu. ¹⁰Te òré quixi-í te cada ndáá-ó nchaa tnúhu cuèhé tnúhu duha càháⁿ-dé cuèndá-í. Te ñá díú-ní xíáⁿ quidé-dě, chi nchaa ñáyiú véxi ingá ñuú càháⁿ tnúhu Yá Ndiòxí ñá túú càháⁿ ñáhá-dě vehe-dé, te ní ñá dáñá-dě cáháⁿ ndìhi ñaha dàva-gá ñáyiú xií-yu. Te nchaa ñáyiú cuìní cáháⁿ ndìhi ñaha xíí-yu, te quèñuhu ñaha

3 JUAN

duuⁿ-ni-dé ñá dáñá-gă-dé níhí tnáhă-yu ndihi nchaa ñáyiú tàcá dácuàha tnúhu Yá Ndiöxí.

11Te yòhó téé ío cùu iní-í, vá cùndècu-n ichi cuehé ichi duha dàtná quidé nchàa dava-gá ñáyiú, cada-n mèe-ni sá vâha. Chi nchaa ñáyiú quide váha ndécú-yu ichi Yá Ndiöxí. Te nchaa ñáyiú quide nchaa sá cuèhé sá dúhá ñà túú ndécú-yu ichi Yá Ndiöxí.

Nchaa ñáyiú cãháⁿ váha-yu cuendá té Demètriú

12Te nchaa ñáyiú cãháⁿ váha-yu cuendá té Demètriú, chi quide ndáá-dé dàtná cãháⁿ Yă Ndiöxí. Te tnáhá yúhú cãháⁿ-í cuendá-dé sá ïo váha quide-dé, te nchòhó sa nàha-ndo sá yúhú cãháⁿ ndáá-í.

Tnúhu ndéé núú nǐ ndihi-ná

13Te vâi-gá tnúhu cuiní-í cachí tnúhu-í xii-n ni cùu, dico ñá ní tèe-gá-í, **14**chi cuiní-í quixi ndǐhi-í, te cáháⁿ-ó nǔú nǔú-ó.

15Te ío cada ndee ìní, te xicáⁿ táhù-í núú Yă Ndiöxí sá ná cùndecu váha-n ñà túú nă cuu cundecu-n. Te nchaa cue ñáyiú xìní tnáhá ndǐhi-o ndecu iha quide ndee iní ñáhă-yu xii-n. Te yòhó cúñaha-n nchàa ñáyiú xìní tnáhá ndǐhi-í ndécú xǐáⁿ ná càda ndee ìní-yu. Te ío cada ndee ìní-nă vitna.